

### Адметнасці гаворкі вёскі Загалічы Пружанскага раёна

Загалічы – вёска ў Ружанскім пасялковым савеце, што размешчана за 46 км на паўночны ўсход ад адраённага цэнтра г. Пружаны. У пачатку ХХ ст. – гэта вёска ў Ружанскай воласці Слонімскага павета Гродзенскай губерні. У 2005 г. тут налічвалася 118 жыхароў і 66 гаспадарак [1, с. 504].

Дыялектны матэрыял у в. Загалічы (мясц. назва: Зага<sup>4</sup>л'ічы; жыхары: зага<sup>4</sup>л'іцк'іа, зага<sup>4</sup>л'іцк'і, зага<sup>4</sup>л'іцкайа) быў запісаны ў лютым-красавіку 2012 г. ад мясцовай жыхаркі Шапавал Лідзіі Паўлаўны, 1934 г. нараджэння. Для запісу дыялектнага матэрыялу намі была выкарыстана праграма лінгвістычнага атласа "Гаворкі Выганаўскага Палесся. Фанетыка. Марфалогія. Лексіка" (дапрацаваны варыянт), а таксама т.зв. новая праграма: "Як у вас гавораць?" [2, с. 14–18].

Разгледзім комплекс моўных асаблівасцей, якія характарызуюць гаворку в. Загалічы Пружанскага раёна.

Даследуемай гаворцы ўласцівы пяціфанемны склад галосных гукаў – [а], [е], [о], [ы(і)], [у]. Адною з найбольш яркіх і паказальных прыкмет дадзенай гаворкі з'яўляецца пашырэнне галоснага [а], што ўжываецца ў наступных пазіцыях: на месцы гістарычнага \*о ў ненаціскных складах пасля цвёрдых зычных: галава<sup>4</sup>, даро<sup>4</sup>га, каро<sup>4</sup>ва, малако<sup>4</sup>; на месцы этымалагічных \*е, \*h ў першым пераднаціскным складзе пасля губных: в'асна<sup>4</sup>, бада<sup>4</sup>, в'адро<sup>4</sup>, м'ашо<sup>4</sup>к, п'асо<sup>4</sup>к; на месцы гістарычных \*е (\*ь) у першым пераднаціскным складзе пасля этымалагічных \*с, \*з, [ц'] < \*т, \*н, [дз'] < \*д: с'ало<sup>4</sup>, з'амл'а<sup>4</sup>, ц''ап'е<sup>4</sup>р, н'ама<sup>4</sup>, дз''ан'о<sup>4</sup>к; на месцы гістарычнага \*е ў пераднаціскных і паслянаціскных складах у словах тыпу гл'адз''е<sup>4</sup>ў, зл'ака<sup>4</sup>ўс'а, зл'ака<sup>4</sup>ўуца, уз'ала<sup>4</sup>, па<sup>4</sup>м'ац''; на месцы паслянаціскага этымалагічнага \*е ў лексемах б'е<sup>4</sup>раг, в'е<sup>4</sup>чар. Аднак у канцавых адкрытых складах, а таксама у новых закрытых складах пад націскам гістарычны \*о захоўваецца: с'е<sup>4</sup>но, высо<sup>4</sup>ко, л'е<sup>4</sup>то жы<sup>4</sup>то, рэ<sup>4</sup>хо, але дал'о<sup>4</sup>ка; больш, воз, вол, йон, каро<sup>4</sup>ўка, нос, по<sup>4</sup>ўдз''еш, стол [3, с. 8].

Істотная асаблівасць вывучаемай гаворкі – гэта рэалізацыя галоснага [е] на месцы націскага этымалагічнага \*h: л'ес, с'е<sup>4</sup>но, с'н'ег, в'е<sup>4</sup>ц'ер, хл'еў [3, с. 8]. Часам у акрэсленай пазіцыі можна пачуць гук пярэдняга рада сярэдне-верхняга пад'ёму [ê] (закрыты, сярэдні паміж [е] і [ы]) пасля цвёрдых зычных: цѐп, цѐ<sup>4</sup>ўка.

І нарэшце, яшчэ адной значнай адметнасцю разглядаемай гаворкі ў галіне вакалізму з'яўляецца вымаўленне галоснага [о] на месцы гістарычнага \*е ў словах дал'о<sup>4</sup>ка, аў'о<sup>4</sup>с, м'од.

Найбольш яркая і выразная асаблівасць даследуемай гаворкі ў галіне кансанантызму – гэта наяўнасць толькі мяккіх зычных у наступных пазіцыях: губныя мяккія перад этымалагічнымі \*е, \*h, \*і: в'асна<sup>4</sup>, б'е<sup>4</sup>раг, в'е<sup>4</sup>чар, да м'ане<sup>4</sup>, п'е<sup>4</sup>ршы, б'ада<sup>4</sup>, в'адро<sup>4</sup>, м'ашо<sup>4</sup>к, п'асо<sup>4</sup>к; заб'іра<sup>4</sup>ц'', лав'і<sup>4</sup>ц'', м'і<sup>4</sup>ска, п'іса<sup>4</sup>ц'', раб'і<sup>4</sup>ц''; гістарычныя \*с, \*з, [ц'] < \*т, \*н, [дз'] < \*д, \*л – перад этымалагічнымі \*е (\*ь), \*і: с'ало<sup>4</sup>, з'амл'а<sup>4</sup>, ц''ап'е<sup>4</sup>р, н'ама<sup>4</sup>, дз''ан'о<sup>4</sup>к, ал'е<sup>4</sup>, л'едз'', по<sup>4</sup>л'е; з'іма<sup>4</sup>, кас'і<sup>4</sup>ц'', н'і<sup>4</sup>ўка, хадз''і<sup>4</sup>ц'', кал'і<sup>4</sup>, л'і<sup>4</sup>па, л'іц'', хадз''і<sup>4</sup>л'і [3, с. 9].

Вельмі паказальнай адметнасцю дадзенай гаворкі з'яўляецца пераход гістарычных "паўмяккіх" \*д', \*т' перад \*е, \*і, мяккіх \*д', \*т' перад націскным \*h, а таксама на канцы дзеясловаў у форме трэцяй асобы адзіночнага і множнага ліку ў палатальныя зычныя [дз''], [ц'']: дз''ен',

ц''ап'е<sup>4</sup>р; хадз''і<sup>4</sup>ц'', ц''і<sup>4</sup>хо; дз''ед, ц''ен'; хо<sup>4</sup>дз''іц'', но<sup>4</sup>с'іц'', хо<sup>4</sup>дз''ац'', но<sup>4</sup>с'ац''.

У этымалагічных спалучэннях \*гы, \*кы, \*хы, што ўзніклі пры ўтварэнні поўных форм прыметнікаў, а таксама ў пазіцыі перад галосным [е] ў прыметніках ніякага роду адзіночнага ліку заднеязычныя перайшлі ў мяккія: до<sup>4</sup>ўг'і, каро<sup>4</sup>тк'і, то<sup>4</sup>нк'і, ц''і<sup>4</sup>х'і; до<sup>4</sup>ўг'ейе, каро<sup>4</sup>тк'ейе, ц''і<sup>4</sup>х'ейе.

Істотная рыса вывучаемай гаворкі – гэта паслядоўнае зацвярдзенне гістарычных мяккіх \*р, \*ж, \*ш, \*ч, \*ц: ре<sup>4</sup>чка, грэх, паре<sup>4</sup>зай, пара<sup>4</sup>дак; жар, жы<sup>4</sup>то, на м'ажы<sup>4</sup>, ша<sup>4</sup>пка, во<sup>4</sup>чы; цѐп, цѐ<sup>4</sup>ўка, ца<sup>4</sup>цка, хло<sup>4</sup>пцы, маладз''і<sup>4</sup>ца і інш.

Своеасаблівы і неадназначны ў разглядаемай гаворцы зычны [в], што паходзіць з \*в, \*л. У пазіцыі перад галосным ён даў рэфлекс губна-губнога [w]: ва<sup>4</sup>та, вада<sup>4</sup>, во<sup>4</sup>л'ны, в'е<sup>4</sup>ц'ер, плы<sup>4</sup>у<sup>4</sup> і інш. Сустракаецца губна-губны [w] і ў пачатковым становішчы перад зычнымі: w ха<sup>4</sup>ц''е, w л'е<sup>4</sup>с'е, w по<sup>4</sup>л'е і інш. Аднак у пазіцыі пасля галоснага гуча перад зычным і ў канцавым становішчы зычны [в] (< \*в, \*л) рэалізуецца ў паўгалосны [ў]: ла<sup>4</sup>ўка, пра<sup>4</sup>ўда, до<sup>4</sup>ўг'і, куп'і<sup>4</sup>ў і інш.

Прыкметная фанетычная асаблівасць даследуемай гаворкі – гэта даволі выразнае вымаўленне звонкіх зычных у канцавым становішчы і ў сярэдзіне слова перад глухімі: воз, го<sup>4</sup>лад, дуб, нож; гу<sup>4</sup>бка, зага<sup>4</sup>дка, ка<sup>4</sup>зка, но<sup>4</sup>жка.

Характэрнай адметнасцю дадзенай гаворкі з'яўляецца таксама фанетычнае падаўжэнне зычных у інтэрвакальным становішчы на месцы этымалагічнага спалучэння "мяккі зычны + ъ": з'е<sup>4</sup>л'л'е, нас'е<sup>4</sup>н'н'е.

І нарэшце, выразная асаблівасць вывучаемай гаворкі – гэта пашырэнне пратэтычных зычных [г], [w] або іх адсутнасць перад галоснымі [а], [о], [у]: гану<sup>4</sup>ча, гара<sup>4</sup>ц'', во<sup>4</sup>чы, wу<sup>4</sup>л'іца, о<sup>4</sup>з'еро, о<sup>4</sup>стры.

Значныя адметнасці адрозніваюць разглядаемую гаворку і ў галіне марфалогіі.

Назоўнікі мужчынскага роду адзіночнага ліку другога скланення з мяккай і зацвярдзелаю асновай у творным склоне зафіксаваны з канчаткам -ом: кан'о<sup>4</sup>м, рубл'о<sup>4</sup>м, нажо<sup>4</sup>м, йайцо<sup>4</sup>м, йейцо<sup>4</sup>м.

Назоўнікам жаночага і мужчынскага роду адзіночнага ліку першага і другога скланенняў з асновай на зацвярдзелы зычны ў месным склоне характэрны канчатак -ы: на м'ажы<sup>4</sup>, на двары<sup>4</sup>, на канцы<sup>4</sup>.

Назоўнікі жаночага, мужчынскага і ніякага роду адзіночнага ліку першага і другога скланенняў з цвёрдай і мяккай асновай ў месным склоне адзначаны з канчаткам -е: у /w/ ха<sup>4</sup>ц''е, у /w/ л'е<sup>4</sup>с'е, у /w/ по<sup>4</sup>л'е, у /w/ но<sup>4</sup>с'е.

Назоўнікам жаночага роду множнага ліку першага скланення ў родным склоне ўласцівы нулявы канчатак: н'ама<sup>4</sup> баб, гало<sup>4</sup>ў, хат, стрэх, даро<sup>4</sup>г.

У назоўным склоне мужчынскага роду адзіночнага ліку прыметнікі вымаўляюцца з націскным і ненаціскным канчаткам -ы: малады<sup>4</sup>, стары<sup>4</sup>, малы<sup>4</sup>, но<sup>4</sup>шы, до<sup>4</sup>бры, харо<sup>4</sup>шы.

Істотная асаблівасць даследуемай гаворкі – гэта толькі поўныя двухскладовыя націскныя і ненаціскныя канчаткі -айа, -ойе, -айе ў назоўным склоне адзіночнага ліку адпаведна жаночага і ніякага роду: малада<sup>4</sup>йа, стара<sup>4</sup>йа, до<sup>4</sup>брайа, но<sup>4</sup>вайа; маладо<sup>4</sup>йе старо<sup>4</sup>йе, но<sup>4</sup>вайе, харо<sup>4</sup>шае, сало<sup>4</sup>дкайе.

Інфінітыў дзеясловаў з асновай на галосны пашыраны з суфіксам -ц'': раб'і<sup>4</sup>ц'', спац'', хадз''і<sup>4</sup>ц''.

Дзеясловам першага і другога спражэння ў трэцяй асобе адзіночнага і множнага ліку характэрны канчаткі -е, -іц", -уц", -ац": йон ідз"е<sup>4</sup>, н'ас"е<sup>4</sup>, хо<sup>4</sup>дз"іц", но<sup>4</sup>с"іц", йаны<sup>4</sup> іду<sup>4</sup>ц", н'асу<sup>4</sup>ц", хо<sup>4</sup>дз"ац", но<sup>4</sup>с"ац" і інш.

Зваротныя дзеясловы ў дадзенай гаворцы ўжываюцца з постфіксамі -ца, -с'а: бра<sup>4</sup>цца, зва<sup>4</sup>цца, мы<sup>4</sup>цца, раб'і<sup>4</sup>цца, умыва<sup>4</sup>цца, байу<sup>4</sup>с'а, купа<sup>4</sup>йс'а, байа<sup>4</sup>ўс'а, купа<sup>4</sup>ўс'а, н'е<sup>4</sup>шта зраб'і<sup>4</sup>лас'а і інш. [3, с. 13].

Адрозніваецца вывучаемая гаворка і тым, што дзеясловы ў форме інфінітыва з асновай на [к] захоўваюць старажытную форму на -чы з націскам на канчатку: п'ачы<sup>4</sup>, с'ачы<sup>4</sup>. Дзеясловы ж з асновай на [г] у акрэсленай граматычнай форме аднаўляюць гэты зычны: стры<sup>4</sup>гчы. Аднак ў форме трэцяй асобы множнага ліку цяперашняга часу падобныя дзеясловы паслядоўна захоўваюць заднеязычныя [г], [к]: п'аку<sup>4</sup>ц", с'аку<sup>4</sup>ц", стрыгу<sup>4</sup>ц" [4, с. 316–318].

Такім чынам, гаворка в. Загалічы Пружанскага раёна характарызуецца цэлым комплексам моўных асаблівасцей і адносіцца да гродзенска-баранавіцкай

(панямонскай) групы гаворак паўднёва-заходняга дыялекту беларускай мовы.

#### ЛІТАРАТУРА:

1. Гарады і вёскі Беларусі : энцыклапедыя – Т. 4, кн. II. Брэсцкая вобласць / рэдкал.: Г.П. Пашкоў (гал. рэд.) [і інш.]. – Мінск : БелЭн, 2007. – 608 с.: іл.

2. Самуйлік, Я.Р. Гаворкі Выганаўскага Палесся : лінгвіст. атлас для студэнтаў філал. фак. ун-та / Я.Р. Самуйлік ; Брэсц. дзярж. ун-т. – Брэст : БрДУ, 2009. – 199 с.

3. Босак, А.А. Атлас гаворак Пружанскага раёна Брэсцкай вобласці і сумежжа (Верхняга Над'ясельдзя). Фанетыка і марфалогія / А.А. Босак, В.М. Босак ; НАН Беларусі, Ін-т мовазнаўства. – Мінск : НАН Беларусі, 2005. – 94 с.

4. Булыка, А.М. Гістарычная марфалогія беларускай мовы / А.М. Булыка, А.І. Жураўскі, І.І. Крамко. – Мінск : Навука і тэхніка, 1979. – 328 с.